

కథామృతం

పెద్దిబొట్ల సుబ్బరామయ్య

తెలుగు కథానికా చరిత్రలో యాభై దశకం నుంచి దాదాపు నాలుగు దశాబ్దాల పాటు విరామ మెరుగక పరిశ్రమించిన అక్షర శ్రామి కుడు కొ.కు. పాఠకులకు అత్యంత ప్రియతమ రచయిత కొడవటిగంటి కుటుంబరావు.

కథానికలో కేవలం వస్తువు సంఘటన మాత్రమేకాక ఆలోచన, వివేచన, తర్కం, మంచి సెబ్బరల మీమాంస కూడా ఉండవచ్చుననీ అదే అసలు కథానికా ప్రయోజనమనీ నమ్మి పాఠకుల చేత నమ్మింపజేసిన ఆలోచనాశీలి.

మధ్యతరగతి జీవితపు సంప్రదాయాలు, అలజడలు, ఆర్థిక వ్యవహారాలు ఆ తరగతి వారి 'కూపస్థ మండూక' విన్యాసాలు, వారి ఇరుకు మనస్తత్వాలు, మౌఢ్యమూ, ఆ స్త్రీల మనఃప్రవృత్తి వారి తిరుగుబాటు తత్త్వమూ అన్ని కొ.కు కథలలో 'వస్తు సామాగ్రి'.

అమిత సహజ సుందరమూ నిరలం కృతమూ తర్కబద్ధమూ అయిన కథన ధోరణితో ఆయన కథలు పాఠకులను ముందు మురిపించి ఆపైన ఆలోచింపజేస్తాయి. కథ కేవలం కాలక్షేపపు సరుకు కాదనీ అది పాఠకలోకానికి 'ఆలోచన' అందించే ఔషధమనీ నమ్మిన రచయిత కొ.కు. కలకాలం నిలిచే ఆయన రచనలలో ఒకటి ఈ 'పార్వతీ పరిణయం'.... చినుకు పాఠకుల కోసం... ఈనెల.... ప్రత్యేకం.....

కొడవటిగంటి
కుటుంబరావు
కథామృతం



పార్వతీ పరిణయం

దక్ష ప్రజాపతి కుమార్తెలలో ఒకతె అయిన ఉమ తండ్రికిష్టం లేకుండా శివుణ్ణి పెళ్ళాడింది. శివుడు తన హోదాకు తగ్గ అల్లుడు కాడనే నిరసన భావంతో దక్షుడు తానుతలపెట్టిన యజ్ఞానికి ఉమా శివులను ఆహ్వానించలేదు. శివుడి మాట వినక పార్వతి పిలవని పేరంటంగా యజ్ఞానికి వెళ్ళి అవమానితురాలై అగ్ని గుండంలో దూకి దగ్ధమైపోయింది.

ఇంతకన్న స్వాభావికమైన కథ నిత్యజీవితంలో కూడా ఉండబోదు. అనేక దేశాల్లో, అనేక కాలాల్లో అనేకమంది ఉమలు అనేకమంది శివులను పెళ్ళాడి చిక్కులూ, అవమానమూ తెచ్చి పెట్టుకున్నారు.

అయినా నాకీ పురాణగాధను గురించి ఇటీవల అనేక సందేహాలు బయలుదేరాయి. నిజంగా ఉమ శివుడిమీద ప్రేమ గౌరవాలు పెళ్ళాడిందా లేక సంస్కార శూన్యలైన ప్రమధగణాలమీదా నాగరికత ఎరగని శివుడి మీదా ఆధిపత్యం సాగించుదామని పెళ్ళాడిందా? శివుడి మాట వినకుండా తండ్రి ఇంటికి బయలుదేరటంలో ఉమ అమాయికత్వంతో ప్రవర్తించిందా లేక బుద్ధిపూర్వకంగా ప్రవర్తించిందా? ఇంకో సందేహమేమిటంటే, ఉమ నిజంగా అగ్నిగుండంలో దూకిందా లేక వంటింట్లోకి పోయి దాక్కుందా?

అతి వచిత్రమైన ఉమాశంకరుల గాధను గురించి నాకీ హేయమైన సందేహాలు గలగటానికి కారణాలేవో నేను చెప్పబోయే విషయాన్ని బట్టి మీరే గ్రహించగలుగుతారు. నా విశ్వాసంమటుకు, ఎక్కడ ఉమాశంకరులు పెళ్ళాడినా అన్యాయం జరిగేది దక్షుడికీ కాదు ఉమకూ కాదు శంకరుడికే అని.

* * * * *

పార్వతీ రామకోటిగారమ్మాయి. రామకోటిగారికి చిన్నతనం నుంచి సంస్కారవాదం అబ్బింది. ఆయన వీరేశలింగంగార్ని చిన్న తనంలో చాలాసార్లు చూశారు. కాస్త పెద్దవాడైనాక గాంధీగారి సంస్కరణలు ఆయనను ఆకర్షించాయి. కాంగ్రెసు ఉద్యమాలతో ప్రమేయం లేకుండానే ఆయన గాంధీ భక్తుడనిపించుకోగలిగాడు.

రామకోటిగారి సంస్కరణవాదంలో గాని మరొకరి సంస్కరణ

కాని శంకరం బొత్తిగా తెలివితక్కువ వాడు కాదు. అనేక శతాబ్దాలపాటు అతని జాతిలో అణిచిపెట్టబడిన తెలివితేటలూ, జీవశక్తి అతనిలోనే అవకాశం చూచుకొని తోసుకొంటూ పైకి వస్తున్నవి. అతని తాతలూ, ముత్తాతలూ, ఎట్లా జీవించారో అతను మాటలతో వర్ణించటానికి వీలులేనంత గాఢంగా అర్థం చేసుకున్నాడు. వాళ్ళ జీవితం ఎద్దుబండి నడకైతే తన జీవితం విమానవేగంతో పోతున్నది, తన జాతి తరపున అతను అనుక్షణమూ కొత్త రాజ్యాలు జయిస్తూ కొత్త ప్రపంచాలను సృష్టిస్తున్నాడు. పరిపూర్ణమైన ఆరోగ్యం కూడా ఇవ్వలేని ఈ అద్భుతమైన ఆనందం అతన్ని తరుచు పరవశుణ్ణి చేసేది. ఒక్కొక్కసారి ఈ ఆనందంతో అతను ఉక్కిరిబిక్కిరి అయిపోయేవాడు. తనపేరు చివర బియ్యే తగులుతుంది. తనకు ఓపిక ఉంటే ఎమ్మే కూడా తగులుతుంది. ఆ తరువాత తనకు ఉద్యోగం దొరుకుతుంది. అప్పుడు తనకు నాగరిక ప్రపంచంలో శాశ్వతంగా స్థానం లభిస్తుంది. తను కూడా రమాపతి లాగా జీవించవచ్చు. తనకు సంస్కారం గల భార్య దొరికితే ఏలోటూ ఉండదు. తన పిల్లలు తను పెరిగినట్టు పెరగనవసరం లేదు. ఎంతమార్పు? ఎక్కడికెక్కడ?

వేటాడబడిన జంతువుకు అనుమానం జాస్తి. తనకు చేతనయినంతలో శంకరం తన స్నేహితులల్లే నటించేవాళ్ళలో నిజమైన స్నేహితులెవరో తన మీద ఈ పత్తయినా గౌరవం లేని వాళ్ళెవరో పరీక్ష చేసి తెలుసుకోవటానికి ప్రయత్నిస్తూనే ఉన్నాడు. అతనికి రమాపతి అందరికన్నా మంచివాడని తెలసిపోయింది. అయితే ఈ విషయం అతను తెలుసుకునే టప్పటికి ఇద్దరి చదువూ ఆ కాలేజీలో పూర్తి అయింది.

చదువు చాలించి జీవితంలో ప్రవేశించిన తరువాతనే శంకరంలో నిజమైన అభివృద్ధి కలిగింది. ఉద్యోగరీత్యా అతనికింద కొందరుండటమూ, వాళ్ళు అతనివట్ల వినయ విధేయతలతో ప్రవర్తించటమూ, వాళ్ళలో చాలామంది అతను మంచి అధికారి అని తమలో తాము చెప్పుకోవటమూ జరిగి అతని

ఆత్మవిశ్వాసం క్రమంగా అభివృద్ధి అయింది. అతను కులాన్నీ, అస్పృశ్యతనూ వదిలించుకున్నట్టే కనపడింది. సాటి ఉద్యోగులుండే వాళ్ళు. వాళ్లు కులం పాటించేబాపతు కాదు. పైగా పట్నంలో నాగరికత మధ్య జీవిస్తూ గతం మరచిపోవటం అతనికి సాధ్యమయింది. ఈ గతం అప్పుడప్పుడూ తన దగ్గర బంధువుల రూపేణా అతనికి ప్రత్యక్షమయ్యేది. కాని అతను సాధ్యమైనంతవరకు వాళ్ళను తప్పించుకు తిరిగేవాడు.

ఒకప్పుడతనికొక ఉత్తరం కూడా వచ్చింది. అది రాసినవాడెవడో హరిజనుడై వుండాలి. “నీ మోక్షం నువు చూసుకుంటున్నావు? నీ దగ్గర వాళ్ళకు నువు దూరమైపోతున్నావు. నీ అదృష్టాన్ని నీ జాతితో ఎందుకు పంచుకోవు? నీ జాతిని ఉద్ధరించటానికి నువ్వేం చేశావో గుండెమీద చెయ్యి వేసి ఆలోచించుకో”.

కాని శంకరం ఏ విషయమూ ఆలోచించదలచలేదు. అతను తన జీవితంలో కాస్తయినా శాశ్వత సంతృప్తి పొందదలచలేదు. అతనికా చాలాదూరం వెళ్ళదలచాడు.



కాలేజీ చదువు పూర్తి అయిన పదేళ్ళకు శంకరమూ, రమాపతి ఒక హోటల్లో కలిశారు. రమాపతి శంకరాన్ని గుర్తించలేదు. శంకరం రమాపతిని గుర్తించాడు. శంకరం జీవితం అభివృద్ధి అయి అతను మంచిస్థితిలో ఉన్నందుకు రమాపతి చాలా సంతోషించాడు. రమాపతి పట్నంలో ప్రాక్టీసు పెట్టాడు. అతనిప్పుడు ఎడ్వకేటు.

“మేం ట్రిప్లికేనులో ఉంటున్నాం. ఒక సారి మా యింటికి రావోయ్. మా వాళ్ళంతా నిన్ను చూసి చాలా సంతోషిస్తారు” అన్నాడు రమాపతి, తన విజిటింగు కార్డు శంకరానికిస్తూ.....

మర్నాడు సాయంకాలం శంకరం తన సొంతకారులో రమాపతి ఇంటిదగ్గర ప్రత్యక్షమైనాడు. రమాపతి అతన్ని లోపలికి తీసుకుపోయి కూర్చోబెట్టాడు. మరి కాస్సేప్పటికి పార్వతి ఇద్దరికీ కాఫీ తెచ్చి ఇచ్చింది.

మనుష్యుల్ని ఉబ్బెయ్యటం పార్వతికి

బాగా చేతనవును.

“మీ ఇద్దరూ కలిసి చదివారంటే నేను నమ్మలేకుండా ఉన్నాను. మీరు మా అన్నయ్య కంటే అయిదారేళ్ళు చిన్నగా కనిపిస్తున్నారు. నామాట నమ్మలేకపోతే ఇంకెవరినన్నా అడగండి” అన్నది పార్వతి ఒకసారి.

“మీరు హరిజనంటే ఎవ్వరూ నమ్మరు. నన్ను పూల్ చెయ్యటానికి మా అన్నయ్య అబద్ధమాడుతున్నాడు. మీ మాటలో కొంచెమైనా యసలేందే?” అని ఆమె ఇంకోసారి అన్నది.

ఈ రెండు మాటలూ శంకరం ఆ రాత్రి పడుకునేలోగా ఎన్ని వందల సార్లు జ్ఞాపకం చేసుకున్నాడో మనం ఊహించలేం.

పార్వతి శంకరాన్ని పెళ్ళి చేసుకోవాలని నిశ్చయించిందో లేదో చెప్పటం నా వల్లకాదు. కాని వెనకాముందూ బాగా ఆలోచించే, లాభనష్టాలు బేరీజు వేసే ఆలోచన చేసిందని మాత్రం రూఢిగా చెప్పగలను. కాని పార్వతి తెలివితేటలెటువంటివంటే తను శంకరాన్ని పెళ్ళాడ నిశ్చయించినట్టు బ్రహ్మాదేవుడికి కూడా అనుమానం తట్టనివ్వలేదు.

ఇక శంకరాన్ని తన వలలో వేళ్ళికోటానికి పార్వతి ఎటువంటి ఎత్తులు వేసి అసలే ఊహించటానికి లేదు. అది సులభ సాధ్యమైన పనికాదు. అతనికి ఆమెకూ కులం రీత్యా ఉన్న ఎడాన్ని అతని మనసులోంచి తొలగించాలి. అడిగితే తను ఒప్పుకోవచ్చుననే ధైర్యం అతనికి కలిగించాలి. మళ్ళీ తను స్వయంగా ఏ మాత్రమూ అతనికేసి ఒక అడుగు వేయరాదు. ఇదంతా పార్వతి ఎట్లా సాధించిందంటే చెప్పలేను గాని సాధించిందని మాత్రం చెప్పగలను.

పూర్తిగా ఏడాదిపాటు ఆమె పరిచయం అనుభవించిన అనంతరం ఎన్నోసార్లు ఆమె తన వెంట బీచీకి సినిమాలకూ వచ్చిన అనంతరం, శంకరం సాహసించి ఒకనాడు, రమాపతి ద్వారా తనకు పరిచయమై, రమాపతి ఇంట తరుచు కనిపించే ఒక మిత్రుడితో, “నాకు వర్ణాంతర విహారంలో విశ్వాసం ఉంది. అటువంటి పెళ్ళిళ్ళతోగాని ఈ సమాజం మారదు” అన్నాడు.

